



Stagun miftuħ tal-kaċċa għall-Gamiema, speċi protetta

- L-għażla tad-dati għall-istagun tinstiga żieda fil-liċenzji tal-kaċċa, il-preżenza tal-pulizija fl-inqas livelli tal-aħħar snin
- Nofs l-għasafar protetti maqtula illegalment li ngabru tul l-istagun tal-kaċċa fir-rebbiegħa kienu Gamiem
- L-illegalitajiet tal-kaċċa din is-sena s'issa diġà f'livelli rekord, b'żieda fuq l-istess perjodu s-sena l-oħra
- BirdLife Malta xxandar [filmat](#) li jlenka l-illegalitajiet osservati tul l-Ispring Watch, il-kamp annwali tagħha
- Ir-riżultati tal-istagun ta' din is-sena se jiġu rrapportati lill-Kummissjoni Ewropea

Kif antiċipat minn BirdLife Malta, l-istagun tal-kaċċa tar-rebbiegħa ta' din is-sena rriżulta f'massakru ta' Gamiem, speċi li hija protetta, u kien prattikament stagun miftuħ għall-kaċċa fuq din it-tajra li llum hija [red-listed](#) għax hija meqjusa bħala vulnerabbli.

Id-dati tal-istagun bejn l-10 u t-30 ta' April ntgħażlu deliberatament mill-gvern biex jaħbtu mal-eqqel tal-passa tal-Gamiema, minkejja li suppost li s-Summiena kienu l-unika speċi kaċċabbli. Il-bidla fid-dati ma kinitx ibbażata fuq xi studju dwar il-passa imma saret biss biex tissodisfa [t-talba tal-kaċċaturi biex jitneħħa l-moratorju](#) fuq il-kaċċa għall-Gamiem, minkejja li dan l-għasfur għadu kklassifikat bħala fil-periklu tal-estinzjoni.

Prova ċara ta' kemm kienet hażina l-għażla tad-dati għal dan [l-istagun paraventu](#) huwa l-fatt li nofs l-għasafar protetti maqtula illegalment li ngabru minn BirdLife Malta tul il-perjodu tal-kaċċa tar-rebbiegħa kienu Gamiem. Li l-għażla tad-dati tal-istagun saret biex ikunu aġevolati l-kaċċaturi tikkonfermah ukoll iż-żieda fin-numru ta' kaċċaturi interessati biex jirreġistraw għall-istagun, bi 816-il liċenzja aktar fir-rebbiegħa 2019 meta mqabbel mar-rebbiegħa 2018. Minkejja li tul it-tliet ġimgħat tal-istagun ta' din is-sena ħarġu għall-kaċċa 7,570 kaċċatur, il-maġġoranza ma rrapportawx li qabdu mqar Summiena waħda, l-unika tajra li setgħet tiġi kkaċċjata tul dan il-perjodu.

L-osservazzjonijiet ta' BirdLife Malta jindikaw ukoll li kellna stagun ikkaratterizzat mill-inqas livelli ta' infurzar fl-aħħar snin. Minkejja li suppost

kellu jkun hemm seba' ufficjali tal-pulizija għal kull 1,000 kaċċatur, bħala medja BirdLife Malta nnutat preżenza tal-pulizija fi 13.8% biss tad-drabi li l-voluntieri tagħha kienu fil-postijiet magħrufin għall-kaċċa. Dan huwa tnaqqis qawwi meta mqabbel ma' dak li kien osservat fl-istaġun tas-sena li għaddiet meta t-timijiet ta' BirdLife Malta nnutaw preżenza tal-pulizija f'60.4% tal-ħin li kienu għaddejjin bil-ħidma tagħhom.

Is-sitwazzjoni kienet aghar f'Għawdex fejn fuq ġimgħa ta' sorveljanza ma rajniex imqar tim wieħed ta' pulizija fil-kampanja minkejja li l-gzira ta' Għawdex hi popolari ħafna mal-kaċċaturi Maltin għall-kaċċa fuq il-Gamiam. L-infurzar tal-istaġun tal-kaċċa tar-rebbiegħa f'Għawdex jaqa' taht ir-responsabbiltà tal-Pulizija tad-Distrett, minħabba li t-taqsimha tal-Administrative Law Enforcement (ALE) ma tithallix taħdem f'Għawdex.

Is-sorveljanza tal-istaġun tal-kaċċa fir-rebbiegħa ta' din is-sena saret għal darba oħra tul l-Ispring Watch annwali ta' BirdLife Malta. Il-kamp kopra ġimagħtejn mit-tliet ġimgħat tal-istaġun. **Fuq perjodu ta' ġimagħtejn biss, kienu osservati xejn inqas minn 92 illegalità marbuta mal-kaċċa, minn total ta' 28 voluntier maqsuma f'erba' timijiet li koprew 58 post differenti magħrufin għall-kaċċa illegali madwar Malta u Għawdex.** Ir-rizultati finali tal-kamp juru li ħafna kaċċaturi ħarġu għall-kaċċa fuq il-Gamiam, [b'filmati](#) li qed inxandru illum juru kaċċaturi qed jistennew fid-dura u oħrajn isegwu u jisparaw fuq il-Gamiam. L-illegalitajiet li ġew osservati, migburin fil-qosor hawn taht, jinkludu wkoll l-użu ta' snieter modifikati li kapaċi jisparaw aktar minn tliet tiri, u l-użu illegali ta' apparat tal-għajjat elettroniku:

- 73% tal-incidenti li fihom kienet osservata kaċċa fuq tajr protett (mhux Summien) kienu jinvolvu Gamiam
- Nofs in-numru ta' għasafar protetti li spiċċaw fil-mira tal-kaċċa illegali dan l-istaġun u ngabru minn BirdLife Malta kienu Gamiam
- Tul il-jiem tal-istaġun BirdLife Malta reċeviet biss Summiena waħda (l-ispeċi li kienet kaċċabbli) imqabbel ma' sitt Gamimiet li nqatlu illegalment
- Fost għasafar oħra protetti feruti jew maqtula li gbarna kien hemm speċi bħad-Daqquqa tat-Toppu u t-Tellerita kif ukoll tajr tal-priża bħall-Ispanjulett, il-Bagħdan Aħmar u anke l-Bagħdan Griż
- Biċ-ċifri tal-istaġun, l-illegalitajiet tal-kaċċa din is-sena sa issa diġà jinsabu f'livelli rekord: it-total ta' 41 għasfur protett li spiċċa fil-mira tal-kaċċa illegali sal-lum fl-2019 diġà hu aktar mill-figuri tas-sena l-oħra għall-istess perjodu (38).

[L-uniku każ ta' kaċċa illegali](#) fejn nafu li l-pulizija ħadu azzjoni fl-istaġun ta' din is-sena kien dak li seħħ bis-saħħa ta' BirdLife Malta fil-Mizieb fejn kaċċatur instab fil-pussess ta' Gamima u Tajra Safra, it-tnejn għasafar protetti. Jiem wara, l-istess raġel kien osservat għadu qed jikkaċċja imma meta ġie avvicinat mill-pulizija ħarab mill-post, għalkemm aktar tard ġie arrestat flimkien ma' kollega tiegħu li għenu jaħrab.

Filwaqt li BirdLife Malta talbet informazzjoni mingħand il-pulizija jekk kienx hemm xi każi jew arresti oħra, m'aħna konxji tal-ebda każ ieħor ta' kaċċa illegali fuq il-Gamiam li se jittressqu quddiem il-ġustizzja. Is-sitwazzjoni hi l-istess bħas-sena l-oħra meta l-uniku kaċċatur li nqabad fil-fatt – [l-uffiċjal tal-FKNK Lawrence Vella](#) – għadu lanqas tressaq il-Qorti. Vella, is-sena li għaddiet, kien [iffilmjat](#) jikser il-liġi sfaċċatament meta spara fuq Gamiam protetta f'incident li wkoll kien seħħ fil-Mizieb, post li l-kaċċaturi jqisuh bħala riserva tagħhom għall-kaċċa. Minkejja f'dan, minħabba li l-każ tiegħu għadu ma nstemax fil-qrati, Vella din is-sena xorta kien eliġibbli li tinħariġlu licenzja għall-kaċċa fl-istaġun tar-rebbiegħa li ħabat mal-eqqel tal-passa tal-Gamiam.

Dan kollu juri għal darba oħra li din is-sena kellna staġun li matulu suppost, fuq il-karta, setgħet tiġi kkaċċjata biss is-Summiena imma fil-verità giet adottata attitudni li jithalla kollox għaddej fejn għandu x'jaqsam mal-kaċċa għall-Gamiam, bl-ebda supervizzjoni serja fl-infurzar kif rikjest biex tiġi applikata d-deroga.

F'kummenti dwar l-istaġun tal-kaċċa tar-rebbiegħa ta' din is-sena, il-Kap Eżekuttiv ta' BirdLife Malta Mark Sultana qal: "BirdLife Malta ttenni li sakemm il-gvern ma jibdiex jibbaża d-deċiżjonijiet ambjentali li jieħu fuq l-informazzjoni xjentifika minflok iħalli r-rieda politika tiddetta, dawn l-illegalitajiet se jkomplu u huwa responsabbli għalihom. Aħna nibqgħu nsostnu wkoll li għandha titwaqqaf taqsima tal-infurzar mgħammra kif għandu jkun fi h'dan il-Korp tal-Pulizija biex tiġġieled ir-reati kriminali ambjentali għax naħsbu li din hija kruċjali biex tinstab soluzzjoni. Nittamaw li l-Kummissjoni Ewropea tirrealizza li l-istaġuni tal-kaċċa fir-rebbiegħa f'Malta ġew imfassla biex tkun tista' ssir kaċċa għall-Gamiam u twaqqaf dan id-daħq fil-wiċċ darba għal dejjem."

Il-Conservation Manager ta' BirdLife Malta Nicholas Barbara kompli: "BirdLife Malta se tkun qed tirrapporta r-rizultati tal-istaġun tal-kaċċa tar-rebbiegħa ta' din is-sena lid-Direttorat Ġenerali tal-Ambjent tal-Kummissjoni Ewropea u se tkun qed titlob li d-deroga tiġi kkunsidrata mill-ġdid fid-dawl tal-lakuni li uża l-Gvern Malti biex jiftaħ staġun għall-kaċċa tal-Gamiam taħt l-iskuża ta' staġun tal-kaċċa għas-Summien. Se nfakkru lill-Kummissjoni li l-kaċċaturi jistgħu jikkaċċjaw is-Summien f'numri adegwati tul l-istaġun tal-kaċċa tal-ħarifa. Nappellaw ukoll lill-Kummissjoni biex issejjaħ moratorju mifruq madwar l-Ewropa kollha li jggarantixxi l-ħarsien tal-Gamiam anke tul il-perjodu meta tpassi fil-ħarifa, sabiex it-naqqis fil-popolazzjoni ta' dan l-għasfur madwar il-kontinent Ewropew ikun indirizzat b'mod sħiħ.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Ritratti mehmużin: (Ritratti ta' BirdLife Malta)

1. L-ewwel Gamiema tal-istaġun tal-kaċċa fir-rebbiegħa miġbura minn BirdLife Malta, li nstabet il-Madliena (17/04/2019)
2. Gamiema mejta li nstabet fil-Miżieb (18/04/2019)
3. Gamiema oħra mejta li ngabret miż-Żurrieq (24/04/2019)
4. Gamiema feruta b'tiri ta' senter tal-kaċċa li nstabet f'Wied Dalam (26/04/2019)
5. Gamiema li nqatlet f'Santa Luċija, Għawdex (27/04/2019)

Niżżel il-filmati minn hawn: <https://youtu.be/W3c9KvEtZYU>

- Filmati li jagħti rendikont tal-illegalitajiet tal-kaċċa osservati matul l-istaġun tar-rebbiegħa 2019 (Filmati ta' BirdLife Malta, muntaġġ ta' Jose Luque)